

It-tradizzjoni antika u ferm popolari fiċ-ċelebrazzjonijiet ta' żmien l-Ghid fil-gurnata tas-Sibt kienet oriġinat fil-lokal tal-Birgu bosta snin ilu minn meta l-Griegi ta' Rhodi ġew hawn Malta flimkien mal-Kavallieri ta' San Ġwann. Dawn kienu ġew imkeċċija mill-gżira ta' Rhodi mal-Kavallieri fis-sena 1522. Sabiex inkunu aktar preċiżi, fil-fatt ma ġewx imkeċċija minn Suleiman ta' l-Imperu Ottoman mal-Kavallieri u setghu li riedu jibqghu fil-gżira ta' Rhodi iżda kienu jippreferu jghixu fl-eżilju mal-Kavallieri u mhux taht hakma Musulmana. Ġewwa l-Birgu l-Ghid il-Kbir kien jibda s-Sibt filghodu u l-istatwa ta' Kristu Rxoxt kienet tingarr minn żgħażaġh entużjasti f' purċissjoni li kienet tibda mix-xatt mill-knisja tal-Madonna tal-Karmnu, dritt għad-diversi toroq tal-Birgu u lura għall-knisja parrokkjali San Lawrenz. Din dejjem kienet tkun akkumpanjata minn banda ddoqq marċi trijonfali. L-ibliet li bdew jorganizzaw din il-festa kbira wara l-Birgu kienu l-Isla u Bormla. Wara li t-tradizzjoni infirxet sew ġewwa l-Kottonera, bliet u rhula oħra bdew jagħmlu l-istess u għadhom hekk sa llum.

IT-TBAHHIR FID-DJAR It-tradizzjoni li naħarqu weraq taż-żebbuġ sabiex inbahħru d-djar ukoll oriġinat fil-Birgu minn dawn l-istess Griegi Kattoliċi. Dawn kellhom komunita u saħansitra anki bnew tliet kappelli fil-Birgu stess; dawn kienu tal-Madonna ta' Damaxxena (Damascus) li parti minnha għadha teżisti sa llum, dik ta' San Ġorġ li kienet quddiem il-kunvent tad-Dumnikani u biċċa minnha għadha teżisti speċjalment il-faċċata, u oħra ta' San Nikola li fil-bidu kienet dedikata lil Sant'Agata u kienet fil-pjazza kantuniera ma' Triq Hilda Tabone li qabel kienet Triq Brittanja u li ferm qabel kienet magħrufa bhala il Collacchio, fi żmien il-Kavallieri. Din ta' l-aħħar spiċċat maż-żmien. Skond id-dokumenti kien hemm oħra wkoll mibnija x' aktarx minn Nicolo Flavari li kien inġinier impjegat ma' l-Ordni ta' San Ġwann li ġie minn Rhodi mal-Griegi l-oħra.

Dan it-tbahħir kien isir b'devozzjoni iżda jservi wkoll bhala fumigazzjoni. Aktar tard beda jsir il-Ħadd nhar l-Ghid il-Kbir minflok is-Sibt. Għadni niftakar lill-ghażiża ommi tghajjat "Glorja!" meta tisma' l-qniepen idoqqu filghodu minflok iċ-ċuqlajta li kienet tibda tinstama' minn Ħamis ix-Xirka. Dan għadni niftakru sa llum f' Ħal Tarxien fejn qattajt tfuliti sa 17 il-sena. Din ommi kienet iddur il-kmamar kollha li kellna f'kull rokna b'tilar tal-metall bil-weraq jinħaraq u tghid xi orazzjoni u ahna magħha nirrispondu xi Pater Ave u Glorja. Xi Maltin oħra kienu anki jkantaw u jghajtu "Alleluja! Kristu qam mill-mewt!". Din kienet ukoll u għadha l-użanza tal-Griegi. Dan il-weraq li jintuża fit-tbahħir kien jiġi mbieriek f'Ħadd il-Palm u x-aktarx illi r-raġuni ta' dan kienet tkun sabiex iżomm l-ghajn hażina 'l barra mid-dar u fl-istess waqt anki jkeċċi l-spiriti hżiena. L-użanza tal-Griegi żgħur illi qieghda għal hekk u dan ikkonfermajtu jien persunali meta kont ġewwa Cipru 'posted' ma' l-RAF għal sentejn. X'uhud kienu jqisu dan bhala superstizzjoni. Il-weraq taż-żebbuġ qatt ma kienu jiġu mitfugħa goż-żibel, dejjem fil-qsari sabiex jithalltu mal-ħamrija.

Nafu li l-qniepen kienu jdoqqu biex ifakkru l-ferh kbir ta' din il-festa li żgur meqjusa fil-liturġija bhala l-akbar festa tal-Knisja. Ghall-kuntrarju, minn Hamis ix-Xirka, iċ-ċuqlajta tfakkar il-mewt ta' Kristu. Kulhadd jaf li Kristu mhux mejjet iżda qieghed fis-Sema, allura ma nistghux nghidu li iċ-ċuqlajta thabbar il-mewt ta' Kristu iżda tfakkar.

PURĊISSJONI BI KRISTU RXOXT Din il-purċissjoni kienet bdiet mill-Papas tal-Griegi fil-Birgu snin qabel bdiet issir f'parroċċi ohra. Il-papas kien joffri bajd mgħolli iebes lit-tfal u lil xi adulti. Il-bajd kien ikun miżbugħ b'kulur tal-helu. Din id-drawwa għadha ssir sa llum fil-Greċja u f'Ċipru nhar il-Hadd il-Ghid il-Kbir. Il-Griegi għandhom devozzjoni speċjali lejn din il-festa u f'Malta kien hemm żmien meta kienu qishom għamluha monopolju tagħhom. Insibu li f'Malta din id-drawwa tal-bajd inbidlet fil-famuża figolla tradizzjonali. Kif jaf kulhadd din tkun għaġina helwa fil forn b'xi intrita kultant u mżejna b'kulur tal-helu. Tinsab f'diversi forom bħal sireni, b'wiċċ ta' mara, ajkla, żiemel, stilla, basket, haruf, qalb, huta ecc. Anki bajd taċ-ċikkulata flimkien ma xi ġugarell jew forma ta' rigal ma jonqosx illi naraw fil-hwienet. Din il-figolla tradizzjonali jkollha dejjem bajda taċ-ċikkulata mwahhla magħha. Fil-Birgu t-tfal kienu johorġu jkantaw u jgħajtu b'xi tnabar u katuba fis-siġhat bikrin ta' Hadd il-Ghid, pero' mhux fil-Birgu biss u kienu jduru kważi mat-toroq kollha. Fil-każ tal-Birgu kienu jkantaw u jgħajtu "*haduhielu 'l Begigga haduhielu*" u jibqgħu jirrepetu għal bosta drabi l-istess frażi. Din id-drawwa issa nqatgħet. Begigga kien il-laqam ta' raġel li kienu serqulu l-moghża nhar Hadd il-Ghid. Ma rnexxilix insib is-sena preċiża ta' meta ġara dan pero' kienet żgur fis-snin 30 u baqgħet tiġi mfakkra mit-tfal sa daqs xi 15 il-sena ilu, iżda fil-Birgu biss.

It-tfal kienu jitolbu lill-Kappillan jew Arċipriet tal-parroċċa rispettiva sabiex ibierek il-figolli waqt it-tberik tad-djar wara Hadd il-Ghid. Din it-tradizzjoni għadha ssir xi ftit f'ċerti rhula. Nhar l-Ghid il-Kbir filghodu kienet issir purċissjoni bil-Vjattu solenni. Il-Kappillan jew Arċipriet kien ikun akkumpanjat dejjem minn tifel abbati u s-sagristan wara nofsinhar biex jibdeu id-tberik tad-djar tal-parroċċa.

Fil-Birgu fi żmien il-hakma Franciża (1798-1800) il-Bandiera ta' l-Ordni ta' San Ġwann b'salib abjad fuq sfond aħmar kienet miżmuma f'id il-vara ta' Kristu Rxoxxt kif fil-fatt għadha tkun sa llum. Iżda fiż-żmien diġa' msemmi dan il-bandiera tnehhiet minn ma' id il-vara u minflok tpoġġiet werqa tal-palm biex ma jurtawx lill-Franciżi. Dan naturalment sar għax il-Maltin kienu jafu li fiż-żmien imsemmi Franza kienet l-akbar għadu tal-Kavallieri ta' San Ġwann għal bosta raġunijiet. Il-palma dehret ferm addattata peress li hija simbolu tal-martirju u Kristu kien martri.

ĠIRJIET TRADIZZJONALI Il-ġirjiet li jsiru regolarment bl-istatwa ta' Kristu Rxoxxt waqt il-purċissjoni ta' l-Ghid il-Kbir filghodu kienu oriġinaw fil-bidu tad-dsatax-il seklu. Kien l-ewwel Gvernatur Inġliż Sir Thomas Maitland li introduċa klawsola li tirregola l-hin kemm iddum barra l-purċissjoni, b'hekk l-istatwa ma

ddumx iktar mill-hin stipulat infurzat minnu. Jekk il-purċissjoni kienet iddum aktar il-kumitat kien jiġi mmultat. Fil-bidu din kienet ir-raġuni prinċipali għaliex isiru dawn il-ġirjiet matul it-toroq tal-Kottonera sabiex jevitaw dewmien żejjed u fl-istess waqt kienu jghaddu mit-toroq prinċipali bla ma jahlu hin.

Illum dawn il-famużi ġirjiet bi drawwiet tradizzjonali għandhom tifsira ferm differenti u huma magħrufa kultant bħala "Ġirjiet ta' l-Alleluja". Fi ftit kliem minn ġirjiet sfurzati sabiex jevitaw penali issa saru ġirjiet ta' ferh mistennija minn kulhadd waqt din il-purċissjoni. Fil-Birgu fejn ġew oriġinati, isiru xi seba' darbiet. L-ewwel waħda fit-telgħa minn hdejn il-knisja sal-pjazza Vittorja. It-tieni mill-istess pjazza għal Triq il-mina l-Kbira u tiegħaf quddiem il-palazz ta' l-Inkizitur. L-aħhar waħda ssir fi Triq San Lawrenz, ix-xatt, qabel tidhol fil-knisja parrokkjali mill-bieb prinċipali fost briju kbir.

Kif ġa għedna qabel, it-tradizzjonijiet tal-festa ta' l-Ghid oriġinaw mill-Griegi ta' Rodi (Rodjani) li ġew mal-Kavallieri fl-1530 u li wara marru l-belt Valletta ma l-istess Kavallieri fl-1571 meta dawn hallew il-Birgu biex joqogħdu hemm. Meta dawn kellhom il-komunita' kollha fil-belt Valletta l-isqof ta' Malta Mons. Balaguer organizza fratellanza ta' Kristu Rxoxt fil-knisja l-ġdida li bnew fl-1659.

L-ewwel referenza għal dawn il-purċissjonijiet fil-Kottonera ilha minn qabel is-sena 1714 meta d-devoti ta' Kristu Rxoxt, jiġifieri l-Griegi fil-Birgu, bdew jorganizzaw xi ċelebrazzjonijiet. Dan ma jeskludix ċelebrazzjonijiet aktar bikrin. Kien l-isqof ta' Malta Vincenzo Labini li kien ipprojbixxa dawk il-purċissjonijiet bikrin fis- 2.00 ta' filgħodu nhar Sibt il-Ghid fl-1782. Purċissjonijiet ohra bdew jiġu organizzati fis-seklu għoxrin li kienu jixbhu ferm lil dawk tal-lum iżda kienu jibdew aktar tard għall-habta ta' l-4.00 ta' filgħodu. Imma nsibu li dawk tal-Birgu akkwistaw popolarita li għadha titgawda sa llum għax hafna huma l-Maltin li jiġu għall-briju li ġgħib magħha din il-festa. Fil-kapitali tagħna Valletta, purċissjoni ohra kienet tiġi organizzata filgħaxija. Illum din il-purċissjoni tal-Ghid il-Kbir fil-belt Valletta, Hal Qormi u l-Mosta jsiru filgħaxija. Insibu li ohrajn ivarjaw ftit ferm u johorġu bejn id 9.00 u l-10.00 ta' filgħodu. Xi lokalitajiet jippreferu jagħtuha xeħta ta' *pageant*, u ohrajn jippreferu jintroduċu anki suldati Rumani l-istess bħal fil-każ tal-Ġimgha l-Kbira.